

Göyçə dedim yaralarım göynədi...



Orxan PAŞA
(Məhərrəm QASIMLI),
Azərbaycan Respublikasının
Dövlət mükafatı laureatı

Göyçə dedim yaralarım göynədi,
Axşamlara qarışdırdım səhəri.
Qaçqın nənə, səsindəki ney nədi? -
Buludlandı gözlərimin qəhəri.

Sinəmizdə od qalayıb yağılar,
Çətin bizim qubarımız dağılar.

Murov deyən, Murğuz deyən ağılar
Viran yurdun miras qalmış bəhəri...

İnsafdımı Göyçə gölü ah uda,
Ovçusundan ayrı düşə ahu da.
Pərişandı Ələsgərin ruhu da,
Gəlib yetdi məzarının xəbəri.

Qoca qartal, qardaş idin mərdə sən,
Eldən ayrı düşdün yaman dərdə sən.
A telli saz, gəşt eləyib bir də sən
O dağlardan almalısən nəməri.

Şan-şan olub yaylaqların bağırı,
Sal qayalar pələng kimi bağırrı.
Həsənnənə, Həsənbaba çağırır:
- Hazır eylə, hazır eylə yəhəri...

Oğuz oğlu, damarımız vurursa,
Dədəm Qorqud qurğumuzu qurursa,
Qoç dəlilər, Koroğlular durursa,
Qabaqdadı hələ Göyçə səfəri!

Ana yurdum

Sən əbədi ilk baharım,
Ana yurdum, ana yurdum.
Ürəyimdə şah damarım,
Ana yurdum, ana yurdum.

Babaların ocağısan,
İsti ana qucağısan.
Ər oğullar oylağısan,
Ana yurdum, ana yurdum.

Qoç Koroğlun çoxdu sənin,
Dəli nərən oxdu sənin.
Heç bənzərin yoxdu sənin,
Ana yurdum, ana yurdum.

Hər mahalın bir tamaşa,
Heyranındı Orxan Paşa.
Bayrağınla ucal, yaşa,
Ana yurdum, ana yurdum.

Qürbətın yolları

Eldən ayrı düşənlərin
Yurdu qürbətın yolları.
Qara bağıri bişənlərin
Dərdi qürbətın yolları.

İlik - sümük gizildədən,
Axşam-sabah sızıldadan,
Yandırır da cızıldadan
Qordu qürbətın yolları.

Sağı bulud, solu çəndi,
Hər addımı qəhər-qəmdi,
Dirigözlü cəhənnəmdi,
Gordu qürbətın yolları.

İlim-ilim itməyi yox,
Axır ucda bitməyi yox.
Vətən sarı getməyi yox -
Kordu qürbətın yolları.

Gəldim, ay bənövşəm

Bakıdan Tovuzə yordum yolları,
Kimin nə dərdinə, kimə nə, gəldim.
Dağlar ətəyində tikan kolları
Qoy batsın dizimə, çənəmə gəldim.

Yazın əvvəlində qaçıb beş günə,
Gəldim ay bənövşəm, sənın eşqinə.
Bu sirri, sən allah, açma heç kimə,
Dönüb uşaqlaşdım-dünənə gəldim.

Ətrim xəyalımı uçurtdu göyə,
Köçdü dalğa-dalğa boyun ürəyə.
Gözləri yaşarmış mən divanəyə:
"Gəldinmi, ay dəli?!"-demənə gəldim.

Mələyə oxşatdım əzəl hüsünü,
Kaş ki, bürünməyə xəzəl hüsünü.
Canıma hopdurub gözəl hüsünü
Yığışdım köksümə-sinəmə, gəldim...